

ಮುಗುಳ್ಳಗೆ ಮೂಡಿಸಲಿದೆ ಮುಂಗಾರು.....

ಹವಾಮಾನ ಇಲಾಖೆಯ ಇತ್ತೀಚಿನ ವರದಿಗಳ ಪ್ರಕಾರ ಈ ವರ್ಷ ಮುಂಗಾರು ಮಳೆ ವಾಡಿಕೆಯಂತೆಯೇ ಆಗಲಿದೆ. ದೇಶದ ಮಳೆಯ ಪ್ರಮಾಣದಲ್ಲಿ ವ್ಯತ್ಯಾಸವೆನಿಸದಿದ್ದರೂ ದಕ್ಷಿಣ ಭಾರತ, ಅದರಲ್ಲೂ ಕರ್ನಾಟಕದ ರಾಜ್ಯದಲ್ಲಿ ಮುಂಗಾರು ಹಂಗಾಮಿನ ಬೆಳೆಗಳನ್ನು ಯಶಸ್ವಿಯಾಗಿ ಬೆಳೆಯಲು ಸಾಕಾಗುವಷ್ಟು ಮಳೆ ಬಿದ್ದರೆ ಉತ್ತಮ. ಅಂತೂ ಆಶಾದಾಯಕವಾಗಿರುವ ಮುಂಗಾರು ಮಳೆಯ ಮುನ್ನೂಚನೆಗಳು ಕೃಷಿ ವಲಯದಲ್ಲಿ ಹೊಸ ಸಂಚಲನ ಉಂಟುಮಾಡಿವೆ.

ಪೂರ್ವ ಮುಂಗಾರಿನ ಅಡ್ಡ ಮಳೆಗಳು ಅಲ್ಲಲ್ಲಿ ಆಗುತ್ತಿವೆ. ಅಡ್ಡ ಮಳೆಗಳು ಯಾವಾಗಲೂ ದೊಡ್ಡ ಮಳೆಗಳಾಗಿರುತ್ತವೆ. ಗಾಳಿ, ಗುಡುಗು, ಮಿಂಚು ಮತ್ತು ಸಿಡಿಲಿನ ಆರ್ಭಟದೊಂದಿಗೆ ಸುರಿಯುವ ಮಳೆಯಿಂದ ಸೂಕ್ತ ಪ್ರಯೋಜನವನ್ನು ಪಡೆಯುವತ್ತ ಕೃಷಿಕರು ಯೋಚಿಸಬೇಕು. ದೇಶದ ಕೃಷಿಯಲ್ಲಿ ಮುಂಗಾರು ಹಿಂಗಾಮಿನಲ್ಲಿಯೇ ಹೆಚ್ಚಿನ ಪ್ರಮಾಣದ ಬೆಳೆಗಳನ್ನು ಬೆಳೆಯಲಾಗುತ್ತದೆ. ಒಣ ಬೇಸಾಯವೇ ಹೆಚ್ಚಿನ ಮಟ್ಟಿಗೆ ಕೃಷಿಕರಿಗೆ ಆಧಾರವಾಗಿರುವುದರಿಂದ ಮುಂಗಾರು ಹಂಗಾಮಿಗೆ ಇನ್ನಿಲ್ಲದ ಪ್ರಾಮುಖ್ಯತೆ ಬಂದಿದೆ. ಮಾಗಿ ಉಳುಮೆಯನ್ನು ನಿರ್ವಹಿಸಿದ ಕೃಷಿಕರಿಗೆ ತಮ್ಮ ಕ್ಷೇತ್ರಗಳಲ್ಲಿ ಅದರಿಂದಾಗುವ ಪ್ರಯೋಜನಗಳು ಕಂಡುಬರುತ್ತವೆ.

ಮಣ್ಣು ಪರೀಕ್ಷೆ ಮಾಡಿಸಿರದಿದ್ದರೆ ಬೇಗನೆ ಮಾಡಿಸಿ ಮಣ್ಣಿನ ಫಲವತ್ತತೆಯನ್ನು ಖಾತರಿ ಮಾಡಿಕೊಳ್ಳಬೇಕು. ಬೆಳೆಯಬೇಕೆಂದಿರುವ ಪ್ರತಿ ಬೆಳೆಗೂ ವಿಶಿಷ್ಟ ಪೋಷಕಾಂಶಗಳ ಅವಶ್ಯಕತೆಯಿರುತ್ತದೆ. ಒಂದು ವೇಳೆ ಪೋಷಕಾಂಶಗಳ ಕೊರತೆಯಿದ್ದಲ್ಲಿ ಸೂಕ್ತ ರಾಸಾಯನಿಕ ಅಥವಾ ಸಾವಯವ ಮೂಲಗಳಿಂದ ಪೂರೈಸಬೇಕಾಗುತ್ತದೆ.

ಮುಂಗಾರು ಹಂಗಾಮಿನಲ್ಲಿ ಹಾಕಿದ ಬೆಳೆಯು ನಂತರ ನೀರಾವರಿ ಸೌಲಭ್ಯವಿದ್ದಲ್ಲಿ ಹಿಂಗಾರು ಹಂಗಾಮಿಗೆ ಯಾವ ಬೆಳೆಯನ್ನು ಹಾಕಬೇಕು ಎಂಬುದನ್ನು ನಿರ್ಧರಿಸುತ್ತದೆ. ಏಕೆಂದರೆ ದ್ವಿಬೆಳೆ ಪದ್ಧತಿಗಳನ್ನು ವೈಜ್ಞಾನಿಕವಾಗಿ ಅನುಸರಿಸಿದಲ್ಲಿ ಹೆಚ್ಚು ಲಾಭಕರ ಎಂಬುದು ಕಂಡುಬಂದಿದೆ. ಅಲ್ಲದೇ ಒಣ ಬೇಸಾಯಕ್ಕೆ ಸೂಕ್ತ ಕೃಷಿ ಪದ್ಧತಿಗಳನ್ನು ಅಳವಡಿಸಿಕೊಳ್ಳುವುದು ಅವಶ್ಯ. ಬೇಸಿಗೆಯಲ್ಲಿ ಮೇವನ್ನು ನಿರ್ವಹಿಸುವ ರೀತಿ, ಸಜ್ಜೆ ಬೇಸಾಯ ಮುಂತಾದ ಲೇಖನಗಳು ಈ ತಿಂಗಳ ಪತ್ರಿಕೆಯ ಪುಟಗಳಲ್ಲಿ ಮೂಡಿಬಂದಿವೆ.

ದೇಶದ ಜನಸಂಖ್ಯೆ ಹಾಗೂ ನಿರುದ್ಯೋಗ ಸಮಸ್ಯೆ ದಿನದಿಂದ ದಿನಕ್ಕೆ ಹೆಚ್ಚುತ್ತಲಿದೆ. ವಿಪರ್ಯಾಸವೆಂದರೆ ದುಡಿಯಲು ಕೈಗಳೇ ಸಿಗುತ್ತಿಲ್ಲ. ಕೃಷಿಕರ ಪಾಲಿಗೆ ಆಳುಗಳ ಕೊರತೆ ದೊಡ್ಡ ತಲೆನೋವಾಗಿದೆ ಎಂದು ವಿಶ್ವ ಕಾರ್ಮಿಕರ ದಿನಾಚರಣೆಯ (ಮೇ 1) ತಿಂಗಳಲ್ಲಿ ಹೇಳಬೇಕಾಗಿ ಬಂದದ್ದು ವಿಷಾದನೀಯ. ಅನಿವಾರ್ಯವಾಗಿ, ಸಮಯ ಮತ್ತು ಶ್ರಮ ಉಳಿಸುವ ಯಂತ್ರಗಳ ಮೊರೆ ಹೋಗದೆ ಅನ್ಯ ವಿಧಿಯಿಲ್ಲ. ಇದಕ್ಕೆ ಸಂಬಂಧಿಸಿದ ಮಾಹಿತಿಯನ್ನು ಓದುಗರಿಗೆ ಒದಗಿಸಿದೆ.

ಎಂದಿನಂತೆ ಓದುಗರ ಟೀಕೆ, ಟಿಪ್ಪಣಿ, ಸಲಹೆ ಮತ್ತು ಅನಿಸಿಕೆಗಳನ್ನು ಪತ್ರಿಕೆಗೆ ತಿಳಿಸಲು ಸ್ವಾಗತವಿದೆ. ಅನುಭವಸ್ಥ ಹಾಗೂ ಪ್ರಗತಿಪರ ರೈತರು ತಮ್ಮ ಅಭಿಪ್ರಾಯಗಳನ್ನು ಪತ್ರಿಕೆಯೊಂದಿಗೆ ಹಂಚಿಕೊಳ್ಳಲು ಕೋರಲಾಗಿದೆ.

ವಂದನೆಗಳೊಂದಿಗೆ,

ಸಂಪಾದಕ (ಪ್ರ.)